



महाराष्ट्र शासन राजपत्र

प्राधिकृत प्रकाशन

गुरुवार, सप्टेंबर १४, २००६/भाद्र २३, शके १९२८

भाग चार-ब

महाराष्ट्र शासनाने महाराष्ट्र अधिनियमान्वये तयार केलेले (भाग एक, एक-अ आणि एक-ल यांमध्ये प्रसिद्ध केलेले नियम व आदेश यांव्यतिरिक्त) नियम व आदेश.

जलसंपदा विभाग

मंत्रालय, मुंबई ४०० ०३२, दिनांक २१ ऑगस्ट २००६

अधिसूचना

महाराष्ट्र जलसंपत्ती नियमन प्राधिकरण अधिनियम, २००५.

क्रमांक वेतन २००५/(१११/०५)/जसंअ.—महाराष्ट्र जलसंपत्ती नियमन प्राधिकरण अधिनियम, २००५ (२००५ चा महा. १८) याच्या कलम ६ आणि कलम ३० च्या पोट-कलम (१) द्वारे प्रदान करण्यात आलेल्या अधिकारांचा आणि या बाबतीत त्यास समर्थ करणाऱ्या इतर सर्व अधिकारांचा वापर करून, महाराष्ट्र शासनाने करण्याचे योजिलेल्या कलम ३० च्या पोट-कलम (१) नुसार पूर्व प्रसिद्धी करून महाराष्ट्र शासनाने खालील नियम करित आहे :—

१. **संक्षिप्त नाव.**— या नियमांना, महाराष्ट्र जल संपत्ती नियमन प्राधिकरण (अध्यक्ष व सदस्य यांच्या सेवेच्या शर्ती) नियम, २००६, असे म्हणावे.

२. **व्याख्या.**— (१) या नियमांमध्ये, संदर्भानुसार दुसरा अर्थ अपेक्षित नसेल तर,—

(क) “ अधिनियम ” याचा अर्थ, महाराष्ट्र जलसंपत्ती नियमन प्राधिकरण अधिनियम, २००५ (२००५ चा महा. १८) असा आहे ;

(१०३८)

(ख) “ प्राधिकरण ” याचा अर्थ, कलम ३ अन्वये स्थापन केलेले महाराष्ट्र जलसंपत्ती नियमन प्राधिकरण, असा आहे ;

(ग) “ स्थानिक पूरक भत्ता ” याचा अर्थ, सदस्याला आपले कर्तव्य पार पाडताना, त्या कर्तव्याच्या विशेष परिस्थितीमुळे (स्वरूपांमुळे) करावा लागणारा वैयक्तिक खर्च भागविण्यासाठी त्याला मंजूर करण्यात आलेला भत्ता, असा आहे ;

(घ) “ शासन ” याचा अर्थ, महाराष्ट्र शासन, असा आहे ;

(ड) “ सदस्य ” याचा अर्थ, प्राधिकरणाचा सदस्य असा आहे, आणि त्यामध्ये अध्यक्षचा समावेश होईल.

(२) यात वापरण्यात आलेले परंतु व्याख्या न केलेले शब्द व शब्दप्रयोग यांना, त्या अधिनियमात अनुक्रमे जे अर्थ नेमून दिलेले असतील, तेच अर्थ असतील.

३. अध्यक्ष व सदस्य यांना वेतन व भत्ते.—(१) प्राधिकरणाच्या अध्यक्षाला दरमहा सव्वीस हजार रुपये इतके वेतन देण्यात येईल. भारतीय प्रशासन सेवेच्या तत्सम श्रेणीतील अधिकाऱ्यांना, ज्या दराने महागाई भत्ता व स्थानिक पूरक भत्ता अनुज्ञेय असेल त्याच दराने अध्यक्षदेखील महागाई भत्ता व स्थानिक पूरक भत्ता मिळण्यासाठी हक्कदार असेल :

परंतु, अध्यक्ष हा केंद्रीय सेवेतील किंवा कोणत्याही राज्य सेवेतील सदस्य असेल किंवा माजी सदस्य असेल तेव्हा त्याच्या वेतनाची आणि भत्त्यांची एकूण रक्कम आणि त्याला देय असलेल्या निवृत्तिवेतनाची रक्कम, तो अशा सेवेत असताना त्याने घेतलेल्या शेवटच्या वेतनाच्या रकमेपेक्षा अधिक असणार नाही.

(२) प्राधिकरणाच्या सदस्यास रुपये २२,४००-५२५-२४,५०० या वेतनमानावर मासिक वेतन दिले जाईल. हा सदस्य भारतीय प्रशासन सेवेतील तत्सम दर्जाच्या सदस्यास अनुज्ञेय असलेल्या दरानेच महागाई भत्ता व इतर भत्ते, तसेच स्थानिक पूरक भत्ता मिळण्यास हक्कदार असेल :

परंतु, तो सदस्य केंद्रीय सेवेतील अथवा कोणत्याही राज्य सेवेतील सदस्य किंवा माजी सदस्य असेल तर, त्याचे वेतन व भत्ते आणि त्याला देय असलेली निवृत्तिवेतनाची एकूण रक्कम ही, तो अशा सेवेत असताना त्याने घेतलेल्या शेवटच्या वेतनाच्या रकमेपेक्षा अधिक असणार नाही.

४. अध्यक्ष आणि सदस्य यांची निवासव्यवस्था.—(१) अध्यक्ष, आपल्या संपूर्ण पदावधीमध्ये, तसेच त्यानंतरच्या लगतच्या पंधरा दिवसांपेक्षा अधिक नसेल एवढ्या कालावधीसाठी मोफत भाडे तत्वावर सरकारी निवासस्थान, म्हणजेच उपलब्ध असेल तर १७५० चौरस फूट वा त्याहून अधिक क्षेत्रफळ असलेली, परंतु ३२०० चौरस फूट एवढ्या कमाल मर्यादेपर्यंत असलेली सदनिका मिळण्यास हक्कदार असेल.

(२) सदस्य, आपल्या संपूर्ण पदावधीमध्ये, तसेच त्यानंतरच्या लगतच्या, पंधरा दिवसांपेक्षा अधिक नसेल एवढ्या कालावधीसाठी, मोफत भाडे तत्वावर, राज्यातील तत्सम दर्जाच्या, भारतीय प्रशासन सेवेतील सदस्यास अनुज्ञेय असलेल्या क्षेत्रफळाएवढ्याच क्षेत्रफळाचे सरकारी निवासस्थान मिळण्यास हक्कदार असेल :

परंतु कोणत्याही कारणाने असे निवासस्थान उपलब्ध झाले नाही तर, शासनास, अशा सदस्यासाठी योग्य ते निवासस्थान भाडेपट्ट्यावर घेता येईल :

परंतु आणखी असे की, अध्यक्ष वा सदस्य स्वतःच्या मालकीच्या घरात राहत असेल तर, त्यास राज्यातील तत्सम दर्जाच्या, भारतीय प्रशासन सेवेतील अधिकाऱ्यांना किंवा सदस्यास अनुज्ञेय असलेल्या दरानेच घरभाडे भत्ता देण्यात येईल :

परंतु तसेच, पंधरा दिवसांच्या अनुज्ञेय मर्यादेपेक्षा अधिक होईल अशा कोणत्याही मुक्कामासाठी, अध्यक्ष वा सदस्य हा, राज्यातील तत्सम दर्जाच्या, भारतीय प्रशासन सेवेतील सदस्यास या संदर्भात लागू असतील त्या नियमांनुसार गणना केलेले भाडे व इतर आकार प्रदान करण्यास पात्र असेल.

— स्पष्टीकरण.—या नियमाच्या प्रयोजनासाठी,—

(एक) सरकारी निवासस्थान याचा अर्थ, शासनाच्या मालकीचे किंवा शासनाने भाडेपट्ट्याने घेतलेले किंवा अधिग्रहण करून वा अन्य प्रकारे शासनाचे ताब्यात घेतलेले निवासस्थान, असा आहे ;

(दोन) भाडे, यामध्ये पाणीपट्टी आणि वीज आकार यांचा अंतर्भाव केलेला नाही.

५. रजा.—(१) अध्यक्ष व सदस्य हे पुढीलप्रमाणे रजा मिळण्यास हक्कदार असतील :—

(एक) सेवेच्या पूर्ण केलेल्या प्रत्येक वर्षासाठी किंवा त्याच्या भागासाठी तीस दिवसांची अर्जित रजा :

परंतु, ही अर्जित रजा रजेच्या खात्यामध्ये, प्रत्येक कॅलेंडर वर्षाच्या जानेवारी व जुलै महिन्यांच्या पहिल्या दिवशी, प्रत्येकी पंधरा दिवस याप्रमाणे दोन हप्त्यांमध्ये आगाऊ जमा केली जाईल :

परंतु आणखी असे की, अगोदरच्या अर्ध-वर्षाच्या शेवटी खात्यात जमा झालेली रजा, पुढील अर्ध-वर्षामध्ये जमेस धरण्यात येईल. मात्र, पहिल्या परंतुकानुसार खात्यात जमा झालेल्या रजेसह अशा प्रकारे उपाजित झालेली रजा तीनशे दिवसांपेक्षा अधिक असणार नाही.

(दोन) सेवेच्या पूर्ण केलेल्या प्रत्येक वर्षाच्या बाबतीत वीस दिवसांची वैद्यकीय प्रमाणपत्रावर देण्यात येणारी अर्धपगारी रजा, अर्धपगारी रजेसाठीचे रजा वेतन हे, अर्जित रजेच्या काळात अनुज्ञेय असलेल्या रजा वेतनाच्या निम्मे एवढे असेल :

परंतु, उपाजित झालेली रजा, अर्धपगारी रजा खात्यामध्ये, प्रत्येक कॅलेंडर वर्षाच्या जानेवारी व जुलै महिन्यांच्या पहिल्या दिवशी प्रत्येकी दहा दिवसांच्या दोन हप्त्यांमध्ये आगाऊ जमा केली जाईल :

परंतु, आणखी असे की, शासनाच्या स्वेच्छामिर्णानुसार ही अर्धपगारी रजा पूर्ण पगारी रजेमध्ये परिवर्तित करता येईल. मात्र, ती वैद्यकीय कारणासाठी घेतलेली असावी आणि तिच्या अर्जासोबत मौदणीकृत वैद्यक व्यवसायिचे प्रमाणपत्र जोडलेले असावे.

(तीन) राज्यातील तत्सम दर्जाच्या भारतीय प्रशासन सेवेच्या सदस्यास अनुज्ञेय असलेली नैमित्तिक रजा आणि इतर रजा.

(२) अध्यक्ष किंवा सदस्य ज्या दिनांकास आपले पद सोडील, त्या दिनांकापासून त्या अध्यक्षीय किंवा सदस्याच्या खात्यात जमा झालेली कोणतीही रजा व्यपगत होईल :

परंतु, असा अध्यक्षाने किंवा सदस्याने,—

(एक) रजेसाठी अर्ज केला असेल आणि तो नाकारण्यात आला असेल तर ; किंवा

(दोन) ज्या रजेसाठी अर्ज केला असेल ती रजा, जनसेवेच्या आवश्यकतेच्या कारणावरून नाकारण्यात येईल, अशी मंजूरी प्राधिकाऱ्याकडून खात्री करून घेतलेली असेल तर,—

अशी रजा व्यपगत होणार नाही.

(३) महाराष्ट्र नागरी सेवा (रजा) नियम, १९८१ यामध्ये काहीही अंतर्भूत असले तरी, अध्यक्ष किंवा सदस्य ज्या दिनांकास आपले पद सोडील त्या दिनांकास त्याच्या खात्यात जमा झालेल्या अर्जित रजेस समान असा भत्ता मिळण्यास तो हक्कदार असेल. मात्र, रजा वेतनाशी समान असे भत्त्याचे प्रदान, जास्तीत जास्त एकशे पन्नास दिवस एवढ्या अर्जित रजेच्या मर्यादेपर्यंतच केले जाईल. पद सोडल्यानंतर, रजा वेतन एकदाच पूर्णतः व ठोक रकमेत देण्यात येईल.

स्पष्टीकरण.— या भत्त्यांची गणना करण्याच्या प्रयोजनासाठी स्थानिक पूरक भत्ता आणि घरभाडे भत्ता त्यात जमेल्या धरण्यात येणार नाहीत.

६. **रजा मंजूरी प्राधिकारी.**— या बाबतीत,—

(क) अध्यक्ष, शासनाच्या जलसंपदा विभागाचा प्रभारी मंत्री ; आणि

(ख) सदस्य-अध्यक्ष,

हे रजा मंजूर करण्यास सक्षम असणारे प्राधिकारी असतील.

७. **निवृत्तिवेतन आणि उपदान.**— (१) अध्यक्ष किंवा यथास्थिती सदस्य याने प्राधिकरणामध्ये केलेल्या सेवेच्या कालावधीसाठी तो निवृत्तिवेतन मिळण्यास हक्कदार असणार नाही.

(२) अध्यक्ष आणि सदस्य यांनी प्राधिकरणामध्ये केलेल्या सेवेच्या प्रत्येक पूर्ण वर्षासाठी तीस दिवसांचे वेतन या दराने उपदानाचा लाभ मिळण्यास ते हक्कदार असतील.

परंतु, त्या अध्यक्षांना आणि सदस्यांना उपदानास हक्कदार होण्याकरिता, प्राधिकरणाच्या सेवेत किमान दोन वर्षांचा कालावधी पूर्ण केलेला असावा :

परंतु, आणखी असे की, या अधिनियमाच्या कलम ७ च्या पोट-कलम (३) च्या खंड (क), (ख), (घ) किंवा (ड.) यामध्ये नमूद केलेल्या कोणत्याही कारणावरून अध्यक्षीय किंवा सदस्यास पदावरून काढून टाकले असेल, तर त्यास कोणतेही उपदान देय असणार नाही.

८. **वाहन व्यवस्था.**—(१) अध्यक्ष व सदस्य यांना कार्यालयीन वापरासाठी प्राधिकरणाच्या खर्चाने शोफरसहित वाहनाची सोय करण्यात येईल :

परंतु, कोणत्याही कारणामुळे कार्यालयीन वाहन उपलब्ध नसल्यास अध्यक्ष व सदस्य, मुख्यालयामधील त्याच्या कामाच्या संबंधात केलेल्या प्रवासाच्या प्रयोजनासाठी खर्च झालेल्या टॅक्सी भाड्याच्या प्रतिपूर्तीसाठी हक्कदार असतील.

(२) अध्यक्ष व सदस्य यांना पुरविण्यात आलेली गाडी, त्यांच्या खाजगी प्रयोजनांसाठी वापरण्याची परवानगी, राज्य शासनातील तत्सम श्रेणीच्या भारतीय प्रशासकीय सेवेतील सदस्याला लागू असतील अशा अटी व शर्तीवर देण्यात येईल.

९. **प्रवास भत्ता.**—अध्यक्ष व सदस्य दैन्यावर असताना (यात त्याचा पदावधी समाप्त झाल्यावर त्याने आपल्या स्वग्रामी जाण्यासाठी केलेल्या प्रवासाचा अंतर्भाव आहे) तत्सम श्रेणीच्या भारतीय प्रशासकीय सेवेतील सदस्याला लागू असेल अशा दराने प्रवास भत्ते, दैनिक भत्ते, वैयक्तिक चीज वस्तूंची वाहतूक आणि इतर तत्सम बाबींसाठी मिळण्यास हक्कदार असेल :

परंतु, शासकीय निवास व्यवस्था उपलब्ध नसल्यास, असा अध्यक्ष किंवा सदस्य यांनी केलेल्या प्रत्यक्ष खर्चाच्या आधारावर त्याने त्याच्या पुष्ट्यर्थ दिलेल्या आवश्यक त्या प्रमाणांच्या आधारे दैनिक भत्ता मंजूर करता येईल.

परंतु, आणखी असे की, मुख्यालयातून प्रस्थान/निर्गमन केल्याच्या वेळेपासून परत येण्याच्या वेळेपर्यंत झालेल्या अनुपस्थितीची गणना करून अध्यक्ष व सदस्य, प्राधिकरणाच्या मुख्यालयातील त्याच्या अनुपस्थितीच्या संपूर्ण कालावधीसाठी दैनिक भत्ता मिळण्यास हक्कदार असतील.

(२) अध्यक्ष व सदस्य, राज्यातील तत्सम श्रेणीच्या भारतीय प्रशासकीय सेवेतील सदस्याला लागू असेल त्याच दराने रजा प्रवास सवलत (एल. टी. सी.) मिळण्यास हक्कदार असतील.

(३) अध्यक्ष आणि सदस्य, शासनाच्या जलसंपदा विभागाच्या प्रभारी मंत्र्यांची पूर्व परवानगी घेतल्याखेरीज त्याच्या कार्यालयीन प्रयोजनांसाठी विदेशी दैन्यावर जाऊ शकणार नाही आणि त्याशिवाय, राज्यातील भारतीय प्रशासकीय सेवेतील अधिकाऱ्यांना किंवा तत्सम श्रेणीच्या सदस्यांना लागू असल्यानुसार, केंद्र शासनाकडून परवानगी मिळवील.

१०. **दूरध्वनी सुविधा.**—अध्यक्षाला आणि सदस्याला प्राधिकरणाच्या खर्चाने त्याच्या निवासस्थानी एस.टी.डी. व आय.एस.डी. सुविधेसह दूरध्वनी पुरविण्यात येईल. त्याला त्याचे पद सोडल्यानंतर जास्तीत जास्त दोन महिन्यांच्या कालावधीसाठी तो ठेवून घेण्याची परवानगी देता येईल.

११. **वैद्यकीय उपचार.**—अध्यक्ष व सदस्य, महाराष्ट्र राज्य वैद्यकीय परिचर्या नियम, १९६१ आणि शासनाने वेळोवेळी काढलेले आदेश या अन्वये राज्यातील तत्सम श्रेणीच्या राज्य शासनाच्या अधिकाऱ्याला लागू असतील असे वैद्यकीय उपचार मिळण्यासाठी आणि वैद्यकीय खर्चाच्या प्रतिपूर्तीसाठी हक्कदार असेल.

१२. शासकीय बैठकींवरील खर्च आणि आतिथ्य भत्ता.— (१) ज्या बैठकीमध्ये चहा, कॉफी आणि अल्पोपाहाराची तरतूद करण्यात येते त्या बैठकीमध्ये त्यासाठी प्राधिकरणाने करावयाचा खर्च अध्यक्ष प्राधिकृत करू शकेल.

(२) प्राधिकरणाच्या अभ्यागतांच्या आतिथ्यावर वाजवी खर्च करण्यास अध्यक्ष प्राधिकार देऊ शकेल.

१३. इतर भत्ते.— अध्यक्ष व सचिव, राज्यातील तत्सम वर्जाच्या भारतीय प्रशासन सेवेच्या सदस्याला जे इतर भत्ते लागू असतील असे इतर भत्ते मिळण्यास हक्कदार असतील.

१४. संकीर्ण.— नियमांच्या निर्वचनाबाबत/अर्थबिग्रीकरणाबाबत कोणतीही शंका उद्भवल्यास, किंवा एखाद्या विशिष्ट प्रकरणाविषयी नियमांमध्ये स्पष्ट तरतूद कोलेली नसेल तेव्हा, ती बाब शासनाकडे विचारार्थ पाठविण्यात येईल व त्याचा निर्णय अंतिम असेल.

महाराष्ट्राचे राज्यपाल यांच्या आदेशानुसार व नावाने,

सु. खं. कुलकर्णी,
शासनाचे प्रधान सचिव.